

قوم، ”مسلم“ ہے مری، دین، مرا ”مُصطفوی“

یس اختر مصباحی
دار القلم، دہلی

قوم، مذہب سے ہے، مذہب جو نہیں، تم بھی نہیں

جذبِ باہم جو نہیں، محفلِ انجم بھی نہیں

ہر انسان، متعدد نسبتوں سے وابستہ ہوتا ہے اور ہر مستحسن نسبت سے اسے اُنسیت و محبت ہوا کرتی ہے، گہرا لگاؤ ہوتا ہے، اور وہ نسبت، اس کی شناخت بھی ہوا کرتی ہے۔ مثلاً:

ہر مسلمان کو اپنے دین و مذہب سے تعلق خاطر ہوتا ہے۔ جسے وہ، اپنی جان و دل سے زیادہ عزیز، رکھتا ہے۔ دین و مذہب سے اس کی پائیدار نسبت ہی، اُس کا حقیقی تعارف، اُس کا امتیاز و اختصاص اور اُس کی واضح شناخت ہوتی ہے۔ جو، اُس کے لئے باعثِ اعزاز و افتخار اور سرمایہٴ سعادت، ہوا کرتی ہے۔

جو سرزمین، اُس کی ولادت گاہ ہوتی ہے۔ جہاں، وہ، اِس دنیا میں اپنا پہلا قدم رکھتا ہے۔ اُس سرزمین سے اُسے فطری اُنسیت و محبت ہو جاتی ہے، جو، زندگی بھر کے لئے اُس کے نہاں خانہٴ دل کی امانت بن جاتی ہے۔ اور اس کی ہر یاد، اُس کے لئے باعثِ صد ہزار فرحت و بہجت و مسرت، ہوا کرتی ہے۔

جس خطہٴ ارض اور جس ملک کا وہ، باشندہ ہوتا ہے۔ جہاں کا وہ، شہری، ہوتا ہے، اُس ملک کی محبت و وفاداری کو، وہ، اپنی زندگی کا لازمی حصہ، اور اپنا دینی و اخلاقی فریضہ، تصور کرتا ہے۔ مِلّتِ اسلامیہ اور قومِ مسلم کا اپنے آپ کو، وہ، ایک اہم فرد سمجھتا ہے۔ اپنی قوم کے تحفظ، اُس کی تعمیر، اُس کے عروج و اقبال، اُس کے وقار و آبرو، اُس کی عظمت و شہرت اور اُس کی بقا و استحکام کو خود، اپنے وجود کی فلاح و کامرانی کا عنوان اور سرنامہٴ افتخار سمجھتا ہے۔

اور اسے اپنے دل کی گہرائی سے، ایسا سمجھنا ہی چاہیے۔

یہی، اِس حیات و کائنات کی زندہ و تابندہ حقیقت اور واضح و روشن صداقت ہے کہ:

ہر فرد ہے، مِلّت کے مقدّر کا ستارا

مسلمان، اپنے دین، اپنی قوم، اپنے وطن، اپنے ملک، ہر ایک سے محبت رکھتا ہے

اور اپنی اپنی جگہ، ہر ایک کا وفادار ہوتا ہے اور اسے، ایسا ہونا ہی چاہیے۔

وہ، مجازی ہو کہ عراقی، مصری ہو کہ شامی، ہندوستانی ہو کہ پاکستانی، افریقی و یورپی ہو کہ امریکی و آسٹریلیائی، ہر صورت اور ہر حال میں ایک سچا مسلمان:

اپنے دین، اپنی قوم، اپنے وطن، اپنے ملک، ہر ایک سے محبت رکھتا ہے۔ اور:

ہر ایک کا وفادار ہوتا ہے۔ اور اسے، اِن سب کا وفادار ہونا ہی چاہیے۔

دنیا کے کسی خطے، کسی علاقے میں، کوئی مسلمان، آباد ہو، اُس مسلمان کا اصل تعارف و امتیاز، اُس کا دین اسلام ہے۔ نہ کہ نسل و نسل اور ملک و وطن۔

اپنی اسلامی شناخت اور اعزاز و افتخار کو، پس پشت ڈالتے ہوئے:

”الْوَحْدَةُ الْعَرَبِيَّةُ“ اور ”نَحْنُ أَبْنَاءُ الْفِرْعَوْنِ“ کا نعرہ لگانا ”عہدِ جاہلی“ کی یادگار ہے۔ مذہب بیزار فلسفہ ”نیشنلزم“ ہو کہ فلسفہ ”وطنیت“ اُسے، پروان چڑھانا، مغربی اقوام و مملکت کے فلسفہٴ حیات کی ریزہ خواری اور ان کی ذہنی و فکری غلامی کی پس ماندہ یادگار ہے۔

جو، قومِ مسلم کے دین و مذہب کے لئے، زہر ہلاہل اور پروانہٴ موت ہے۔

اِن تازہ خداؤں میں، بڑا، سب سے ”وطن“ ہے

جو، پیرہن، اِس کا ہے، وہ، مذہب کا ”کفن“ ہے

متحدہ ہندوستان کے چند معروف ہندو مفکرین اور لیڈروں کے خیالات و نظریات، یہاں پیش کیے جا رہے ہیں۔ جس کا مقصد، کسی نئی بحث کا آغاز نہیں، بلکہ تاریخِ ماضی کا آئینہ دکھانا، اصل مقصود ہے۔

مندرجہ ذیل، تاریخی حوالہ جات سے، دودو چار کی طرح، واضح ہو جائے گا کہ:

قومیت ہو، یا۔ متحدہ قومیت، ان کا صحیح نظریاتی مصدر و منبع اور مفہوم و مراد:

کس کے نزدیک، کیا ہے؟

”قومیت“ کے بارے میں ”نوبل انعام یافتہ“ بنگالی شاعر و مفکر، رابندر ناتھ ٹیگور کا نظریہ، ہے کہ:

(انگریزی سے ترجمہ) لفظ قوم، (نیشن) ہماری زبان اور ہمارے ملک میں نہیں پایا جاتا۔

یورپی علوم سیکھنے کے بعد، اس کا تصور، ہمارے یہاں، پیدا ہوا۔

مگر، ہمارے مذہب، ہماری تہذیب، ہماری زبان اور ہمارے خاندان میں،

کہیں بھی اس کا کوئی تصور نہیں پایا جاتا تھا۔“

(P:130, Eastern and western civilization, Edited by Sachin

Sen, General Printers and publishers, Calcutta, 1947)

مشہور ہندو مفکر ولیدر، سوامی وویکانند، ”قومیت“ کے بارے میں لکھتے ہیں:

(انگریزی سے ترجمہ) یورپ میں ”قومی ایکتا“ کی بنیاد، سیاست ہے۔

اور، ایشیا میں ”قومی ایکتا“ کی بنیاد، مذہب ہے۔

اسی لئے ہندوستان کے بہتر مستقبل کے واسطے، سارے مذاہب کا ایک ہو جانا ضروری ہے۔

اور ہندوستان کے طول و عرض میں، صرف ایک مذہب کو قبول کیا جانا، لازم ہے۔

(P:286-287, The future of India, in the complete worus of

Swami Vivekananda, Vol,3, A Dvaita Ashram, Calcutta, 1997)

شری، ویردا مورسا و کرکا نظریہ قومیت، یہ ہے:

(انگریزی سے ترجمہ) ”ہندوتوا“ کے بنیادی عناصر، یہ ہیں:

ایک قوم، ایک نسل، ایک تہذیب۔“

(P:116, Hindutva, V.D. Savarkar, Bharti Sahitya Sadan,

Delhi, 1989)

(انگریزی سے ترجمہ) ”ہندوتوا“ کے عناصر ہی ”قومیت“ کے بھی عناصر ہیں۔“

(P:137, Hindutva, V.D. Savarkar, Bharti Sahitya Sadan,

Delhi, 1989)

آر، ایس، ایس، سربراہ، شری، گولوا لکر لکھتے ہیں کہ:

(انگریزی سے ترجمہ) کسی قوم (نیشن) کے پانچ بنیادی عناصر ہوتے ہیں:

ملک، نسل، مذہب، تہذیب، زبان۔“

(P:39, We or our Nationhood Defined, M.S. Golwalkar,

Bharat Publications, Nagpur, 1939)

(انگریزی سے ترجمہ) سرزمین ہند میں ہندو نسل، ہندو مذہب، ہندو تہذیب، ہندو زبان

یہی چیزیں، مل کر ”نظریہ قومیت“ کی تکمیل کرتی ہیں۔“

(P:43, We or our Nationhood Defined, M.S. Golwalkar,

Bharat Publications, Nagpur, 1939)

اپنے ایک نہایت وسیع رسالہ (بنام ”اَلرَّشَادُ“۔ مؤلفہ سید سلیمان اشرف، مطبع انسٹی ٹیوٹ

علی گڑھ کالج، علی گڑھ۔ ۱۳۳۹ھ/۱۹۲۱ء) میں، علامہ سید سلیمان اشرف، بہاری، ثم علی گڑھی

(وصال ۱۳۵۸ھ/۱۹۳۹ء) سابق صدر شعبہ علوم اسلامیہ، مسلم یونیورسٹی، علی گڑھ۔

خلیفہ فقہ اسلام، امام احمد رضا، قادری برکاتی، بریلوی (وصال ۱۳۴۰ھ/۱۹۲۱ء)

قُدس سِرْھَمَا، تحریر فرماتے ہیں:

”مسلمانوں کا ایک عہد، عیسائیت کے ساتھ، تعشُّق و شیفِ تَنگی کا تھا۔ مسلمان، ہمہ تن، اوس میں

حُلُول و جذب ہو جانے کے لئے بیتاب تھے۔

لیڈران قوم نے اوس وقت، نہایت بلند آہنگی سے، یہ صُور پھونکا تھا کہ:

”اگر، باعزت، دنیا میں رہنا چاہتے ہو، تو یورپ میں جذب ہو جاؤ۔

مسلم ہستی، بذاتِ خود، قائم ہو ہی نہیں سکتی۔ اسلامی انداز، جلد از جلد چھوڑو۔ اور

یورپ کے اسلوب، اختیار کرو۔“

پھر، کیا تھا۔ مسلمانوں کی شکل و صورت، لباس و پوشاک، طرزِ ماند و بود۔

غرض، ہر ایک شعبہ حیات میں، یورپ کی تجلی تھی۔ حتیٰ کہ نام تک، یورپین تلفظ و املا میں

شامل کر لیا گیا۔ ارکانِ اسلام سے بیگانہ وشی، لوازمِ تہذیب و تعلیم، قرار پائی۔

اب، چند سال سے، ایک نیا دور، شروع ہوا۔

مسلمانوں نے دوسری کروٹ بدلی تو اس کی تلاش ہوئی کہ:

اس مرتبہ، کس قوم میں مل کر، فَنائے کُلّی کا مرتبہ، حاصل کیا جائے۔

تاکہ اس کی رہی سہی علامت اسلامی بھی، مٹ جائے؟

بارے! اس مرتبہ، زیادہ سرگردانی کی نوبت، نہیں آئی۔

پاس ہی، ملک میں، ایک قوم ہمسایہ، مل گئی۔ نہایت اطمینان سے اوس میں

جذب ہونا، شروع ہو گئے۔

لیڈروں نے پھر، اسی تلقین کا اعادہ کیا کہ:

”تم، چچ، تمہارے مذہبی دستور العمل، چچ۔ تمہارے اسلام کے کارنامے، چچ۔

خبردار! مسلم قوم کو بذاتِ خود، قیام کی کوشش، سخت حماقت و بے غیرتی ہے۔
یہ زڑیں موقع، ہاتھ سے جانے، نہ پائے۔

احسان مانو کہ اپنی رہی سہی ”قومیت“، مٹانے کے لئے ہمیں، دور، نہ جانا پڑا۔
خود، اپنے ہمسایہ میں ایک ”قوم“ ایسی مل گئی جس میں جذب ہو کر:
ہم، نیست و نابود ہو سکتے ہیں۔

مسلمانوں نے بھی، لیڈروں کی اس تلقین پر، لکچر کیا۔

اس دور سے پیشتر، عیسائیت میں جذب ہونے کے لئے مسائلِ شرعیہ میں:
طرح طرح کی تحریفیں، کی گئیں۔ آیاتِ قرآنی و احادیثِ نبوی کے مطالب میں،
عجیب و غریب، معنی آفرینیوں سے کام لیا گیا۔

اس دورِ جدید میں، ہندوؤں کے لئے، وہی باتیں، کی جا رہی ہیں۔

مذہب کا بڑا حصہ، یورپ پر سے نچھاور کیا جا چکا تھا۔ جو، باقی تھا، وہ:

بڑی فیاضی سے ”ایک شریف قوم“ نے پہلے ہی قدمِ اتحاد پر قربان کر دیا۔ ”الٰہی آخرِ ہ۔
(ص ۹۔ اَلرَّشَاد۔ مؤلفہ مولانا سید سلیمان اشرف۔ مطبوعہ: مطبع انسٹی ٹیوٹ، علی گڑھ کالج،

علی گڑھ۔ ۱۳۳۹ھ/۱۹۲۱ء۔ باہتمام: محمد مقتدی خاں، شیروانی)

بیسویں صدی عیسوی کی تیسری چوتھی دہائی میں، ہندو ذہنیت اور ہندوؤں کے کئی چوٹی کے
نمائندوں کا، یہ خیال اور نظریہ، زبانی و تحریری طور سے سارے ہندوستانیوں کے سامنے
دو ٹوک انداز میں سامنے آیا کہ:

ہندو، الگ اور مسلمان، الگ ہیں۔ اور، رفتہ رفتہ، مسلم قوم کو، ہندو قوم میں، ضم اور جذب کر لیا جائے۔
۱۹۲۳ء میں آر، ایس، ایس لیڈر، شری، ویرا موذور ساورکر نے اپنی مشہور کتاب
”ہندو تو“، لکھی۔ جس میں ”ہندو“ کی ایک مستقل اور الگ شناخت پر، زور دیا گیا۔

”ہندو تو“، کو، قومی شناخت کی علامت، ظاہر کیا گیا۔

جس کا صاف اور صریح مطلب، یہ ہے کہ ”غیر ہندو“ کی قومیت، بالکل علیحدہ ہے۔

سیاسی طور پر، دو قومی نظریہ کا بانی، ساورکر ہے۔

اسی لئے اسے ”دو قومی نظریہ کا بانی“ سمجھا اور کہا جاتا ہے۔

جس کا واضح لفظوں میں، یہ پیغام ہے کہ:

ہندو مذہب، ہندو تہذیب، ہندو زبان، ہندو وطن، ہندو آئین، ہندو قوم،
سب کچھ، دوسروں سے بالکل الگ ہے۔ اور:

جو، بظاہر مشترک ہے، اُسے بھی، رفتہ رفتہ، ضم کر کے، ایک، بنا لیا جائے گا۔

انتہا پسند ہندو لیڈر، لالہ ہر دیال نے لکھا ہے کہ:

..... ”تمام مسلمانوں کو، ہر جائز و ناجائز کوشش سے ہندو بنا کر، ہندوؤں کے کسی نہ کسی
فرقے میں شامل کر لو، اور، اس طرح، ”سوراجیہ“ حاصل کر لو۔

اور بھارت ورث کو، تمام غیر ہندوؤں سے پاک اور شُدھ، کر لو۔

اگر، تم،، یہ نہیں کر سکتے تو، پہلے ”سوراجیہ“ حاصل کر لو۔

اور ہندو ریاست، قائم کر کے، پھر سلطنت، رُعب، جاہ و حشم کی تحویل، اور زر کی لالچ سے
تمام مسلمانوں کو، گمراہ کر کے، ہندو بنا لو۔“

(اخبار ”ملاپ“ لاہور ۱۹۲۵ء۔ اخبار ”زمیندار“ لاہور ۱۹۲۵ء۔ اخبار ”تنظیم“ امرتسر، پنجاب۔ ۱۹۲۵ء)

شری، آچاریہ کرپلانی (جنرل سکرٹری آل انڈیا کانگریس کمیٹی) بڑی صراحت کے ساتھ،
کہتے ہیں کہ:

”یہاں، یہ بات سمجھ لینی چاہیے کہ:

کانگریس کی ہراسیمہ، گاندھی جی کے فلسفہ کے ماتحت، چلائی جائے گی۔

یہ ہرگز، ممکن نہیں ہے کہ: آپ کسی اسکیم کو، کسی اور فلسفہ زندگی کے اصول پر چلائیں۔

کانگریسی اسکیموں کا قلم، کسی اور فلسفہ زندگی پر، نہیں لگایا جاسکتا۔

یہ فلسفہ زندگی، دنیا کے کسی اور فلسفہ زندگی کے ماتحت نہیں، بنایا جاسکتا۔

بہر حال! گاندھی جی کا فلسفہ زندگی، ایک ایسا فلسفہ ہے جس سے، اجتماعاً بھی قوم،
صحیح رہبری حاصل کر سکتی ہے اور فرداً فرداً بھی، اشخاص، اس سے سیدھا راستہ پاسکتے ہیں۔

..... گاندھی جی نے کانگریس کو بتایا کہ:

ہمارا کام صرف، یہ نہیں کہ ملک کی سیاسی باگ ڈور، انگریزوں کے ہاتھ سے چھین کر

اہل ملک کے ہاتھوں میں، دے دیں۔ بلکہ سب سے ضروری، یہ ہے کہ:

ہم، تمام جدوجہد کی بنیاد، کسی اپنے فلسفہ حیات پر، رکھیں۔

جس کے دائرے میں، ہماری معاشرت و اخلاق اور روحانیت، سب کچھ، داخل ہو۔“

(اخبار مدینہ، بجنور۔ شمارہ اگست ۱۹۳۹ء)

ایسے ہی ”فلسفہ حیات“ و ”سوراجیہ“ اور دیگر نظریات و عزائم نے:

مخلص و مدبر علما اور باشعور و غیر متداندین ملت کو مضطرب اور بے چین کر دیا۔

چنانچہ، ۱۹۲۱ء ہی میں، حضرت مولانا مفتی محمد عمر نعیمی، مراد آبادی (وصال ۱۳۸۵ھ/

۱۹۶۶ء) تلمیذ صدر الافاضل، مولانا محمد نعیم الدین، مراد آبادی (وصال ذوالحجہ ۱۳۶۷ھ/

۱۹۴۸ء) ”سوراجیہ“ کے بارے میں تحریر فرماتے ہیں:

”سوراج“ کے معنی، یہ ہیں کہ:

اس ہندوستان سے، ہر اُس شخص کو نکال دیا جائے، جس کو، وہ، اپنے خیال میں:

غیر ملکی، سمجھتے ہیں۔ یا۔ تہ تیغ کر دیا جائے۔ یا۔ دین و ملت سے مرتد کر کے، غلام بنالیا جائے۔

اور، اچھوت قوموں کی طرح، کتوں اور موذی جانوروں سے بدتر زندگی گزارنے پر

مجبور کر دیا جائے۔

یہ ”سوراج“، آریہ قوم کو، جان سے زیادہ، عزیز ہے۔“

(ص ۹۔ ماہنامہ ”السَّوَادُ الْعَظِيمُ“ مراد آباد۔ شمارہ ربیع الاول ۱۳۳۹ھ/ ۱۹۲۱ء)

جدید نظریہ قومیت ہو کہ متحدہ قومیت، اس کے تعلق سے ڈاکٹر اقبال (متوفی ۱۹۳۸ء)

نے، واضح طور سے:

جو سنگین خطرات، محسوس کیے، اُن کا اظہار، انھوں نے مختلف مواقع پر کیا۔

چنانچہ، ان کے خیالات و نظریات، ان کے صاحبزادے، جاوید اقبال، اس طرح لکھتے ہیں:

”وہ، ہم کو، ایک ایسی قومیت کی راہ، دکھا رہے ہیں، جس کو:

کوئی مخلص (مسلمان) ایک منٹ کے لئے قبول نہیں کر سکتا۔“

(ص ۲۳۹۔ زندہ رَوَد۔ جلد دوم۔ از جاوید اقبال۔ مطبوعہ شیخ غلام علی اینڈ سنز، لاہور)

”علاوہ، اس کے، انھیں (اقبال) خدشہ تھا کہ:

ایسے اشتراک اور مسلمانوں کی سادہ لوحی سے فائدہ اٹھا کر:

”قومیت متحدہ“ کے داعی، ان کی علیحدہ، ملٹی حیثیت، نہ ختم کر دیں۔

جس کے سبب، انھیں بعد میں، پشیمان ہونا پڑے۔“

(ص ۲۳۸۔ زندہ رَوَد۔ جلد دوم۔ از جاوید اقبال)

اسی خطرے سے آگاہ کرتے ہوئے انجمن حمایت اسلام، لاہور کے ایک اجلاس (منعقدہ دسمبر ۱۹۲۱ء) کے اپنے خطاب میں، ڈاکٹر اقبال نے مسلمانوں سے کہا:

”میں، مسلمانوں کو، بتا دینا چاہتا ہوں کہ:

آج، اگر، وہ، شریعت کی راہ پر، نہ چلے، تو:

ہندوستان میں، اُن کی حیثیت، اسلامی نقطہ نظر سے، بالکل، تباہ ہو جائے گی۔“

(ص ۶۴۔ اقبال اور انجمن حمایت اسلام، لاہور۔ از محمد حنیف شاہد۔ مطبوعہ لاہور)

ڈاکٹر اقبال، اپنے ایک مکتوب (محرر ۵ دسمبر ۱۹۲۸ء۔ بنام، غلام بھیک نیرنگ۔

وکیل انبالہ۔ پنجاب) میں لکھتے ہیں:

”اگر، ہندوستان میں، مسلمانوں کا مقصد، سیاسیات سے، محض آزادی اور اقتصادی بہبودی

ہے اور حفاظت اسلام، اس مقصد کا عنصر نہیں ہے۔ جیسا کہ:

آج کل کے قوم پرستوں کے رویہ سے معلوم ہوتا ہے۔

تو، مسلمان، اپنے مقصد میں، کبھی کامیاب، نہ ہوں گے۔

یہ بات، ہمیں، علی وجہ البصیرت کہتا ہوں۔

اور سیاسیات حاضرہ کے تھوڑے سے تجربے کے بعد:

ہندوستان کی سیاسیات کی روش، جہاں تک، مسلمانوں کا تعلق ہے۔

خود، اسلام کے لئے خطرہ عظیم ہے۔

اور میرے خیال میں، شُدھی کا خطرہ، اس خطرے کے مقابلے میں، کچھ وقعت، نہیں رکھتا۔

یا۔ کم از کم، شُدھی بھی، اسی کی ایک غیر محسوس صورت ہے۔“ (سہ ماہی ”اقبال“ لاہور۔ ۱۹۵۷ء)

ڈاکٹر اقبال (متوفی ۱۹۳۸ء) سیاسی نظریہ قومیت و متحدہ قومیت کے بارے میں بے حد

حساس و غیر متداند اور اپنے موقف کو، اسلامی شخص اور غیرت و حمیت پر مبنی، سمجھتے تھے۔

انھوں نے اپنے موقف کے اظہار و اثبات اور اس کے برعکس موقف کی شدید تنقید پر

مشتعل بہت سے اشعار کہے ہیں۔ جن میں سے، چند اشعار، درج ذیل ہیں:

سرود، بر سر منبر کہ ”ملت از وطن ست“

چہ بے خبر، ز مقام محمد عربی ست

بہ مصطفیٰ، برساں، خویش را کہ دیں، ہمہ اوست

و گر، باو نہ رسیدی، تمام بولہبی ست

☆☆☆

ندانی نکتہ دین عرب را
کہ گوئی صبح روشن، تیرہ شب را
اگر، قوم از وطن بودے، محمد
ندادے دعوت دیں، بولہب را

☆☆☆

اپنی ملت کو قیاس، اقوام مغرب پہ نہ کر
خاص ہے ترکیب میں، قوم رسول ہاشمی
اُن کی جمعیت کا ہے، ملک و نسب پہ انحصار
قوتِ مذہب سے مستحکم ہے، جمعیت تری
دامن دیں، ہاتھ سے چھوٹا، تو جمعیت کہا؟
اور جمعیت ہوئی رخصت، تو ملت بھی گئی

☆☆☆

اکبر الہ آبادی کا موقف بھی، یہی تھا کہ:

ملت سے لگی وابستگی، اور ملی شناخت ہی، ہر مسلمان کے لئے باعثِ افتخار

اور سرمایہ عزت و شہرت ہے۔

اپنے مخصوص شاعرانہ انداز میں، اکبر الہ آبادی نے بڑے پتے کی بات کہی ہے کہ:

کامیابی ”خارج از ملت“ سے ناکامی، بھلی
لطف دشمن ہی سے ہو، شہرت، تو ناکامی، بھلی
بے وفا سمجھیں تمہیں، اہل حرم، اس سے بچو
دہر والے، کج ادا، کہہ دیں، یہ بدنامی، بھلی
پختہ ہو کر، اپنی شاخ و بن سے، ہوتا ہے جدا
اے ثمر! چشمِ محبت میں، تری خامی، بھلی

☆☆☆

حلقہ دیوبند کے مشہور عالم، مولانا شبیر احمد عثمانی (متوفی ۱۳۶۹ھ/۱۹۴۹ء) سابق صدر
مہتمم، دارالعلوم، دیوبند، و شیخ الحدیث جامعہ اسلامیہ، ڈابھیل، گجرات (انڈیا)

نظریہ متحدہ قومیت کو، مسلمانوں کے لئے، خودکشی کے مترادف، قرار دیتے ہوئے،
اس طرح، اظہارِ خیال کرتے ہیں:

”ہمارے لئے سب سے پہلے، ایک اسلامی وحدت و مرکزیت پر، زور دینے کی ضرورت
ہے۔ اس کے بدوں، کسی نام نہاد، قومیت متحدہ کے تیز دھارے میں،
گھاس کے تیکے کی طرح، اپنے آپ کو، ڈال دینا، خودکشی کے مترادف ہے۔

مسلمان، دوسری قوموں سے صلح کر سکتے ہیں۔ عہد و پیمان کر سکتے ہیں۔ بہت سے
امور میں، تعاون اور اشتراکِ عمل، کر سکتے ہیں۔

لیکن! وہ، اپنی مستقل ہستی کو، دوسروں میں، غم نہیں کر سکتے۔“

(ص ۲۳۔ ماہنامہ ”طلوع اسلام“، دہلی۔ اکتوبر ۱۹۳۹ء)

گذشتہ صفحات میں حضرت مولانا سید سلیمان اشرف علی گڑھی، صدر شعبہ علوم اسلامیہ،
مسلم یونیورسٹی، علی گڑھ کی درج شدہ، تحریر، یہاں دوبارہ پڑھ لی جائے تو حقیقتِ حال، اچھی طرح
واضح ہو جائے گی کہ:

مسلم وجود، مسلم حیثیت اور مسلم قومیت، کسی حال میں کسی غیر اسلامی نظریہ و فکر کے ساتھ کبھی
بھی ضم اور جذب نہیں ہو سکتی۔

نیشنلزم (قومیت رراشٹریتا) سو، ڈیڑھ سو سال کا ایسا جدید نظریہ یورپ ہے۔ جو:

بڑی تیزی کے ساتھ، دنیا کے مختلف حصوں میں متعارف و مقبول ہو گیا۔

اس نظریہ قومیت کی بنیاد ”وطنیت“ اور صرف وطنیت ہے۔ جس میں مذہب کی کوئی حیثیت
، بلکہ کوئی گنجائش نہیں۔

یورپی نظریہ قومیت، نیز نظریہ متحدہ قومیت کے سلسلے میں زیادہ تحقیق و تفصیل اور تطویل
سے کچھ فائدہ نہیں۔ اجمال و اختصار کے ساتھ، پوری بحث، اس طرح، سمیٹی جاسکتی ہے کہ:

اسلام، چوں کہ زندگی کے ہر شعبہ، ہر نظریہ، ہر فکر، ہر عمل میں مکمل رہنمائی کرتا ہے
اور اپنے ماننے والوں سے اس کا تقاضا کرتا ہے کہ:

وہ سارے امور و معاملات کو، مذہبی نقطہ نظر سے دیکھیں، سمجھیں، اور:

روح مذہب سے قریب تر، رہ کر، کوئی رائے، قائم کریں اور کوئی فیصلہ کریں۔

یہی وجہ ہے کہ مسئلہ قومیت کے بارے میں مُستند علما دین کا، یہی فیصلہ ہے کہ:

مسلم قوم اپنی مذہبی بنیاد، اور اپنی مکمل شناخت کے ساتھ، ایک مستقل وجود ہے۔ اور یہ مسلم قومیت، کسی دوسرے وجود میں ضم ہو سکتی ہے، نہ ہی اپنی مذہبی حیثیت و قومیت کے ساتھ، کسی کی تابع و محکوم ہو سکتی ہے۔

اس کی قومیت، محض مسلم قومیت ہے۔ اس کے علاوہ، اس کی کوئی قومیت نہیں۔

مسلم قومیت سے متضادم، دور جدید کے قومی نظریات، درج ذیل ہیں:

(۱) یورپی اقوام کے نظریہ قومیت کا مذہب سے کوئی تعلق نہیں۔ ان کی قومیت کی بنیاد، محض ”وطنیت“ ہے۔ جیسے: جرمن قوم، برطانوی قوم، ایشیائی اقوام میں چینی قوم، جاپانی قوم۔ وغیرہ۔
(۲) آر، ایس، ایس، نظریہ قومیت کی بنیاد، ”وطنیت“ بھی اور ”دھرم“ بھی ہے۔

کوئی غیر ہندو، اس قومیت کا حصہ نہیں بن سکتا۔ جب تک، وہ:

اپنے مذہبی وجود کو ”ہندو تو“ میں ضم نہ کر لے۔

دوسری شکل، صرف، یہ ہے کہ وہ،

تابع و محکوم بن کر، رہے اور اپنے لئے کسی طرح کا کوئی مطالبہ، نہ کرے۔

مؤخر الذکر دونوں نظریات، مسلمانوں کے دین و مذہب، ان کی تہذیب و تمدن اور ان کے وجود کی مکمل نفی کرتے ہیں۔

یہ نظریات، مسلمانوں کا شعار، ان کا تشخص، ان کا وقار، سب کچھ، فنا کے گھاٹ اتار دینے والے ہیں، اسی لئے کسی دور میں مسلمانوں کے مستند و نمائندہ علما کرام کے نزدیک، قابل قبول رہے ہیں اور نہ کبھی ہو سکتے ہیں۔

ہندوستانی مسلمان، اپنے وطن اور اپنے ملک سے محبت رکھتے ہیں اور دوسروں سے زیادہ اس کے وفادار ہیں۔ اس کی بقا و استحکام اور ترقی و نیک نامی کے خواہاں ہیں۔

مگر، انھیں اپنا ایمان و اسلام اور اپنا دین و مذہب، اتنا عزیز اور گراں قدر سرمایہ ہے جس کی، وہ، ہر حال میں حفاظت کرنا، ضروری اور لازم سمجھتے ہیں۔ اور اس کے خلاف، وہ، کسی سے بھی اور کسی حال میں بھی کوئی سمجھوتہ کرتے ہیں اور نہ کر سکتے ہیں۔

اول و آخر، ان کا یہی موقف، یہی نظریہ اور اس کی صحت و صداقت پر، ان کا اذعان و ایتقان

ہے کہ:

نور خدا ہے کفر کی حرکت پہ خندہ زن

پھونکوں سے یہ چراغ، بجھایا نہ جائے گا

☆☆☆

یس اختر مصباحی

دار القلم، قادری مسجد روڈ،

ڈاکٹر، جامعہ نگر، نئی دہلی ۱۱۰۰۲۵

09350902937

مؤرخہ

۲۹ رجب ۱۴۳۷ھ

۷ مئی ۲۰۱۶ء۔ بروز شنبہ